

# דוד בערגעלסאָן

## ביי נאַכט<sup>1</sup>

ביי נאַכט איין מאָל האָב איך זיך אויפֿגעכאַפֿט אין דעם ענגעפּאַקטן טונקעלן און שווערשנאַרכנדיקן וואַגאָן, איך האָב אים גלייך דערזען זיצן אַקעגן מיר אויף דער באַנק און איך האָב אים גלייך דערקענט. דאָס איז געווען ער, דער אַלטבאַקאַנטער נאַכטייַד, וואָס שטענדיק, אַז ער פֿאַרט מיט דער באַן, קאָן ער ניט שלאָפֿן ביי נאַכט, און אַז ער קאָן ניט שלאָפֿן ביי נאַכט, נודעט ער, און אַז ער נודעט, זוכט ער עפעס ביי יעדן אין די אויגן און מאַנט עפעס יעדן ביי דער נשמה, מאַנט שטום, נאָר נאַגנדיק און אָן אַן אויפֿהער.

„יונגערמאַן, האָט ער אויף מיר באַלד אַ וואָרף געטאַן זיינע וואָסערדיקע אייביק אומעטיקע אויגן, ווהין פֿאַרט איר, יונגערמאַן?“

דערביי האָט זיין קול אַפּגעקלונגען אין מיינע אויערן אַזוי זויערלעך און אַלט-אַלט, עלטער פֿון דער צייט, וואָס איך געדענק. און ווייל ער האָט מער צו מיר ניט גערעדט, האָט זיך געדאַכט, אַז ניט ער האָט דאָס קול פֿון זיך אַרויסגעלאָזט, ס'טראַגט זיך פֿון ערגעץ ווייט און עס פֿאַדערט דין וחשבון:

„יונגערמאַן, ווהין פֿאַרט איר ערגעץ, יונגערמאַן?“

און, אַז איך האָב דאָס צווייטע מאָל אַן עפֿן געטאַן די אויגן אינעם טונקעלן, שווער שנאַרכנדיקן וואַגאָן, איז דער צוג נאָך אַלץ געלאָפֿן איבער שוואַרצע זומפן אין וויסטע וואָסערדיקע פֿעלדער, און די נאַכט האָט נאָך אַלץ געשמיסן מיט רעגנטרערן אָן די פֿענסטער, און אינעם ווייטן וואַגאָנווינקל האָט נאָך אַלץ

---

<sup>1</sup> ערשט געדרוקט אין פעטראַגראַדער דאָס יודישע וואָרט יאָנואַר 1916 מיט דעם אונטערקעפל „אַ האַלב-אויסגעטראַכטע מעשה“. (פֿון באַנד 3: „געקליבענע ווערק פֿון דוד בערגעלסאָן“, ווילנע, 1929, ווילנער פֿאַרלאַג פֿון ב. קלעצקין.)

געצאָנקט דאָס ליכט, געהאַלטן אין איין צאַנקען און אויסגיין.  
קעגניבער דעם דינעם טירווענטל, וואָס פֿירט אין דער צווייטער  
וואַגאַן-אַפטיילונג, האָט זיך לאַנג און אָן אויפֿהער געריסן אַ  
געוויקלט וויגקיןד. און דאָ לעבן וואַכנדיקן נאַכטיידן, וואָס אַקעגן  
מיר אויף דער באַנק, איז שוין געזעסן אַ רויטבאַקיקער בחור אין  
אַ לייבל און אין שטיוול, און אויך אָט דעם בחור, האָט זיך מיר  
געדאַכט, קען איך שוין פֿון לאַנג. שטענדיק הייבט אים אויף פֿון  
זיין איינגעזעסן אָרט עפעס אָן אומגליק, וואָס האָט מיט אים  
געטראָפֿן, און שטענדיק הערן אים מענטשן אויס; זיי קוקן מיט  
רחמנות אין זיין פנים און שווייגן. נאָר בעת זיי קוקן אַזוי מיט  
רחמנות אין זיין פנים און שווייגן, באַמערקן זיי דערווייל, אַז ער  
איז בטבע אַ גוטער, און זאָגן צו אים:

„יונגערמאַן, זאָגן זיי צו אים, כאַפּ זיך, זיי מוחל, אַראָפּ און פֿאַרע  
אונדז אַפּ אַ טשייניקל טיי“.

איצט האָט שוין דער בחור געהאַט אויסדערציילט דעם וואַכנדיקן  
נאַכטיידן וועגן אַלע אומגליקן, וואָס האָבן מיט אים געטראָפֿן:

„דערצו קאָן איך נאָך ניט שלאָפֿן, האָט ער זיך שטיל געקלאָגט,  
און וואָס טוט מען, וואָס טוט מען אין אַזאַ לאַנגער נאַכט?“

„וואָס טוט מען?“

דער פֿאַרנודעטער נאַכטייד האָט ניט פֿאַרשטאַנען:

„וואָס הייסט, וואָס טוט מען?“

ער האָט לאַנג געזוכט עפעס ביים רויטבאַקיקן בחור אין די אויגן  
און אים לאַנג עפעס געמאַנט ביי דער נשמה.

„וואָס זאָלסטו טאָן?“ האָט ער שטיל איבערגעחזרט און זיין קול  
האָט דערביי ווידער אָפּגעקלונגען מאַנאַטאַניש, זויערלעך און  
אַלט-אַלט, עלטער פֿון דער צייט, וואָס איך געדענק.

„קוק אַריין אין אַ ספֿר, האָט ער געזאָגט, לערן...“

„קען איך אָבער נישט, האָט זיך דער בחור געקלאָגט.“

„קענסט נישט?“

דער ייד האָט זיך פֿאַרטראַכט:

„קענסט נישט, טאָ זאָג מיר נאָך וואָרט אין וואָרט. זאָג:

„אין אַנפֿאַנג איז געווען די ערד לער און וויסט, און דער אַפּגרונט – חושך, און גאָטס גייסט האָט אַרומגעשוועבט די וואַסערן.“

„אין אַנפֿאַנג, האָט דער בחור נאָכגעזאָגט, איז געווען די ערד לער און וויסט, און דער אַפּגרונט – חושך, און גאָטס גייסט האָט אַרומגעשוועבט איבער די וואַסערן.“

אַרום און אַרום איז דער שווער לויפֿנדיקער פֿאַרטונקלטער וואָגאָן נאָך אַלץ געווען פֿול מיט שנאָרן און בלאַזערײַ פֿון די, וואָס בײַ דעם שײַן פֿונעם צאַנקנדיקן ליכט שלאָפֿן זײ אין דרײַ פֿאַכן, אײַנער העכער פֿונעם צווייטן. פֿאַרשוויצטע פּנימער האָבן זיך אַרויסגערויטלט ווי פֿון אַ געשווילעכץ, באַקן האָבן זיך געבלאַזן, נעזער האָבן געפֿיפֿט, און אַלץ אויף פֿאַרשיידענע שטייגערס. געווען איז אַ פֿיף אַ געזעצטער, אַ לײַטישער, אַ פֿיף, וואָס איז גאָט די נשמה שולדיק און האָט בדעה צו זאָגן:

„נו יאָ, איך שלאָף... אַוודאי שלאָף איך...“

געווען איז אַ פֿיף אַ יאַושדיקער, וואָס לאַזט זיך אויף הפֿקר:

„איך שלאָף, וואָרום ס'איז אַ תּוהו-וּבּוהו-וועלט... אַ תּוהו-וּבּוהו-וועלט...“

געווען איז אויך אַ פֿיף אַ געציקלטער, וואָס פֿאַרדרייט זיך ווי אַ „תּביר“ און פֿרעגט אַ קשיה:

וואָס זשע וועט שוין דאָ זײַן? ... אַז אַלע וועלן שלאָפֿן, וואָס זשע וועט דאָ זײַן?“

און אַ פֿיף אַ שטאַרקערער, וואָס וויל פֿון גאַרנישט ניט וויסן און  
וואָרנט:

„וועקן ניט, ס'וועט ניט העלפֿן“.

און צווישן אָט דעם שנאַרכן און פֿיפֿערײַ האָט דער רויטבאַקיקער  
בחור נאַכגעזאַגט דעם פֿאַרנודעטן נאַכטייַדן וואָרט אין וואָרט, ווי  
אַזוי גאָט האָט באַשאַפֿן הימל און ערד, זון און שטערן, טאָג און  
נאַכט, שרצים און חיות, עופֿות, גרעזער און מענטשן; ווי אַזוי  
דער שלאַנג איז געווען קלוג, און די שלעכטיקייט פֿון מענטשן  
האָט זיך געמערט, און גאָט האָט זיך באַדענקט, וואָס ער האָט  
דעם מענטשן באַשאַפֿן. גאָט האָט געזאַגט:

„איך וועל אָפּמעקן פֿון דער ערד אַלץ, אַלץ, פֿונעם מענטשן,  
וואָס איך האָב באַשאַפֿן, ביז אַ שרץ, און אַן עוף, וואָס פֿליט  
אין דער הייך. וואָרום איך האָב זיך באַדענקט, וואָס איך האָב  
זיי באַשאַפֿן“.

און פּלוצים... פּלוצים איז ביים פֿאַרנודעטן נאַכטייַדן  
אויסגעוואַקסן עפעס איינער אַ מענטש, וואָס הייסט נח.

„חזר איבער וואָרט ביי וואָרט, האָט ער געזאַגט צום  
רויטבאַקיקן בחור; זאַג:

„און נח האָט געפֿונען חן אין די אויגן פֿון גאָט“.

„און נח, האָט דער בחור נאַכגעזאַגט, האָט געפֿונען חן אין די  
אויגן פֿון גאָט“.

אַרום און אַרום איז נאָך אַלץ געשטאַנען די געשמאַקע און  
שווערע שנאַרכערײַ, דער צוג איז נאָך אַלץ געלאַפֿן איבער  
שוואַרצע זומפֿן און וויסטע וואָסערדיקע פֿעלדער, און די נאַכט  
האָט נאָך אַלץ געשמיסן מיט רעגנטרערן אין די פֿענסטער. ניט  
געשלאַפֿן זיינען נאָר איך, דער פֿאַרנודעטער נאַכטייַד און דער  
רויטבאַקיקער בחור, וואָס אינעם לייבל און אין די שטייול. דער  
ייד מיטן בחור זיינען געזעסן, ווי פֿאַרגליווערטע, און זיך געקוקט  
איינער דעם צווייטן אין די פּנימער, און איך בין געלעגן און  
געטראַכט:

„אַ גוט וואָרט: און נח האָט געפֿונען חן, ס'האָט מציל געווען די וועלט.“

Copyright © 2007 Leonard Prager  
All Rights Reserved